

ano enei whiti; tera atu pea etahi kei etahi e mohio ana. Ko Te Amaru-kaitangata he rangatira nui, he toa no Te Aitanga-a-Hauti i mua, i te wa i a Te Kani-a-takirau, ara no mua tata atu. He taina a Te Amaru no Te Rongotumamao, nana nei a Te Kani-a-takirau. Tokorua nga tamahine a Hinematiaro, ko Ngarangikahiwa te matamua, ka moe i a Te Rongotumamao, ko Te Kani: ko Te Kakari to raro iho, ka moe i a Te Amaru, ka puta ko Te Hemanawa. I mate a Hinematiaro raua ko te mokopuna ko Te Hemanawa ki te kopua i Te Pourewa, i waho o Uawa. I tahuri te waka ki te moana i te hekenga mai i te ope a Ngati-Porou, i mate ai a Te Pourewa.

1

Engari te kai¹ atua e purea e ora:
Tena ko te aroha tu tonu i roto ra.
Homai ki hikaia,² koi whati mai nga tai
O Tupa-o-tane ripo rawa kei te awa, i.

2

Whai noa atu ana, e Whare,⁴ kia moe
Ka riro ia koe, ka mania i te rango,
Te motu o Pahiko,⁵ e kore nei e taea, i.

HE WHAKAMARAMA:

¹Te kai atua.—He makutu.

²Hikaia.—Kia karakiatia.

³Tupa-o-tane.—Kei te ngaro tenei.

⁴Whare.—He ingoa karanga no Te Amaru-kaitangata.

⁵Pahiko.—He tipuna no te Wahineiti, no Waiapu, i hoki ki Hawaiki. E kiia ana i tae ki Rarotonga, a kei reira ana uri. Ko Reporua te wahi i maanu atu ai ona waka. Ka whakaritea ki tona ngaro te ngaro o Te Amaru, i haere oti atu.

12.—HE WAIATA NA HERA HAWAI (Ngati-Porou).

Ko tenei waiata na Hera Hawai, no Te Ariuru, no Tokomaru. I moe ia i a Aperahama Tawaha, nana a Raiha Kamau, ka moe i a Hamiora Te Kanehe, nana a Ketekete. He tuahine a Hera no Ihaka Huhu raua ko Heremia Taurangi. Na Ihaka a Pineamine Huhu, ka moe i a Heni Teopaipa, nana a Te Urupa Huhu, ka moe i a Keita Harahara (tamahine a Tumaurirere raua ko Riria te Wera). Kei te ora nga uri.

1

Kai kinikini ai te mamac i ahau, e,
To tatatia ra, ki wawe au te mate:
Koi noho au i te ao taka maero¹ ai, e,
Haere maiangi ai, anewa² raumati ai e.